



## මාධ්‍ය නිවේදනය

ජාතික ගිණුම් ඇස්තමේන්තු; 2023 වර්ෂයේ සිව්වන කාර්තුව සහ 2023 වර්ෂය සඳහා නිෂ්පාදන ප්‍රවේශය පදනම් වර්ෂය - 2015

ජනලේඛන හා සංඛ්‍යාලේඛන දෙපාර්තමේන්තුව  
මුදල්, ආර්ථික ස්ථායීකරණ සහ ජාතික ප්‍රතිපත්ති අමාත්‍යාංශය

ජනලේඛන හා සංඛ්‍යාලේඛන දෙපාර්තමේන්තුව විසින් 2023 වර්ෂයේ සිව්වන කාර්තුව (ඔක්තෝබර් 1 සිට දෙසැම්බර් 31) සහ 2023 වර්ෂය (ජනවාරි 1 සිට දෙසැම්බර් 31) සඳහා නිෂ්පාදන ප්‍රවේශය යටතේ පවත්නා මිල සහ ස්ථාවර මිල (2015) යටතේ දළ දේශීය නිෂ්පාදිතය සහ අනෙකුත් සාර්ව ආර්ථික දර්ශක ඇස්තමේන්තු කර නිකුත් කර ඇත.

2022 වර්ෂයේ ස්ථාවර මිල (2015) ගණන් යටතේ රුපියල් මිලියන 12,161,201 ක් ලෙස වාර්තා වූ දළ දේශීය නිෂ්පාදිතය 2023 වර්ෂයේ දී රුපියල් මිලියන 11,881,736 ක් ලෙස පහත වැටී ඇත.

2023 වර්ෂයේ දළ දේශීය නිෂ්පාදිතයේ වර්ධනය සියයට 2.3 ක සාණාත්මක වර්ධනයක් ලෙස ඇස්තමේන්තු කර ඇත.

සමස්තයක් ලෙස කෘෂිකාර්මික ආර්ථික කටයුතු සියයට 2.6 ක ධන වර්ධනයක් ද, කර්මාන්ත ආර්ථික කටයුතු සහ සේවා ක්‍රියාකාරකම් පිළිවෙලින් සියයට 9.2 ක සහ සියයට 0.2 ක පසුබැසීම් ද 2023 වර්ෂයේ දී වාර්තා කර ඇත.

2023 වර්ෂයේ සිව්වන කාර්තුව සඳහා ශ්‍රී ලංකාවේ ස්ථාවර මිල (2015) ගණන් යටතේ දළ දේශීය නිෂ්පාදිතය රුපියල් මිලියන 2,955,390 සිට රුපියල් මිලියන 3,087,989 දක්වා වර්ධනය වෙමින් සියයට 4.5 ක ධන වර්ධන වේගයක් වාර්තා කර ඇත.

### පවුන

- 2023 වර්ෂයේ දළ දේශීය නිෂ්පාදිත ඇස්තමේන්තු පිළිබඳ සාරාංශය - පිටු අංක 2
- 2023 වර්ෂයේ දළ දේශීය නිෂ්පාදිත ඇස්තමේන්තු පිළිබඳ පසුබිම - පිටු අංක 3
- 2023 වර්ෂයේ කෘෂිකාර්මික ආර්ථික කටයුතු වල හැසිරීම - පිටු අංක 3
- 2023 වර්ෂයේ කර්මාන්ත ආර්ථික කටයුතු වල හැසිරීම - පිටු අංක 4
- 2023 වර්ෂයේ සේවා ආර්ථික කටයුතු වල හැසිරීම - පිටු අංක 4
- 2023 වර්ෂයේ සිව්වන කාර්තුවේ ආර්ථික කටයුතු වල හැසිරීම - පිටු අංක 5

### Source Publication


<http://www.statistics.gov.lk/NationalAccounts/StaticInformation/GDP2015>

**සාරාංශය**

2023 වර්ෂය සඳහා ජාතික ගිණුම් ඇස්තමේන්තු නිකුත් කරමින්, ජනලේඛන හා සංඛ්‍යාලේඛන දෙපාර්තමේන්තුව අනාවරණය කරන්නේ, 2023 වර්ෂයේ දී දළ දේශීය නිෂ්පාදිතයේ වර්ධන වේගය 2022 වර්ෂයට සාපේක්ෂව සියයට 2.3 ක පසුබැසීමක් වාර්තා කර ඇති බවයි.

තව ද, 2022 වර්ෂයේ ස්ථාවර මිල (2015) ගණන් යටතේ ශ්‍රී ලංකාවේ දළ දේශීය නිෂ්පාදිතය රුපියල් මිලියන 12,161,201 ක් ලෙස වාර්තා වී තිබූ අතර එය 2023 වර්ෂයේ දී රුපියල් මිලියන 11,881,736 ක් දක්වා පහත වැටී ඇත.

2018 වර්ෂයේ සිට 2023 වර්ෂය දක්වා කාලය තුළ වාර්ෂික මුර්ත දළ දේශීය නිෂ්පාදිතය වෙනස් වී ඇති ආකාරය පහත රූප සටහනෙහි දැක්වේ.



ඊට අමතරව, පවත්නා මිල ගණන් යටතේ ඇස්තමේන්තු කරන ලද දළ දේශීය නිෂ්පාදිතය 2022 වර්ෂයේ දී රුපියල් මිලියන 24,063,762 ක් ලෙස වාර්තා වූ අතර එය 2023 වර්ෂයේ දී රුපියල් මිලියන 27,629,665 ක් දක්වා සියයට 14.8 කින් වැඩිවී ඇත.

ආර්ථිකයේ ප්‍රධාන ආර්ථික ක්‍රියාකාරකම් ත්‍රිත්වය වන කෘෂිකර්මාන්තය, කර්මාන්ත සහ සේවා ආර්ථික කටයුතු 2023 වර්ෂයේ දී පවත්නා මිල ගණන් යටතේ දළ දේශීය නිෂ්පාදිතයට දක්වනු ලබන දායකත්වයන් පිළිවෙලින් සියයට 8.3 ක්, සියයට 25.6 ක්, සියයට 59.9 ක් වශයෙන් වේ. තවද භාණ්ඩ හා සේවා මත අයකෙරෙන බදු (සහනාධාර අඩුකළ) 2023 වර්ෂයේ දළ දේශීය නිෂ්පාදිතයට දක්වනු ලබන දායකත්වය සියයට 6.2 ක් ලෙස වාර්තා වේ.

2023 වර්ෂය තුළ දී ප්‍රධාන ආර්ථික ක්‍රියාකාරකම් ත්‍රිත්වය වන කෘෂිකාර්මික ආර්ථික කටයුතු සියයට 2.6 ක ධන වර්ධනයක් ද, කර්මාන්ත ආර්ථික කටයුතු සහ සේවා ක්‍රියාකාරකම් පිළිවෙලින් සියයට 9.2 ක සහ සියයට 0.2 ක පසුබැසීම් වාර්තා කර ඇත.

**පසුබිම**

2023 වර්ෂයේ පළමු භාගයේ දී රට තුළ පැවති ආර්ථික වාතාවරණයට වඩා වෙනස් ආර්ථික තත්ත්වයක් මෙම වර්ෂය අවසාන භාගය තුළ දක්නට ලැබිණි. 2023 වර්ෂයේ පළමු හා දෙවන කාර්තුවලදී සෘණ වර්ධන වේගයන් වාර්තා කළ මුර්ත දළ දේශීය නිෂ්පාදිතය වර්ෂයේ අවසාන භාගයේ දී ධන වර්ධන වේගයන් වාර්තා කර ඇත. විනිමය අනුපාතිකය සම්බන්ධයෙන් පැවති අවිනිශ්චිතතාවය සමනය වීමෙන් පසු විදේශ ප්‍රේෂණ ලැබීම් ක්‍රමානුකූල වීමත් දැකිය හැකි වූ අතර සංචාරක පැමිණීම් ඉහළ යෑම ආර්ථිකය තුළ නව අපේක්ෂාවන් දල්වන්නට සමත් වී ඇත.

කෙසේ වෙතත් ඉහළ මට්ටමක පැවති යෙදවුම් මිල ගණන් තවදුරටත් විශේෂයෙන් සමහර නිෂ්පාදන කර්මාන්ත කටයුතු සහ ඉදිකිරීම් කර්මාන්ත කටයුතු කෙරෙහි අහිතකර ලෙස බලපාමින් පැවතීම දැකිය හැකිය. 2022 වර්ෂයට සාපේක්ෂව කෘෂිකාර්මික කටයුතු සඳහා අවශ්‍ය යෙදවුම් හිඟයකින් තොරව ලබා ගත හැකි වීම බෝග වගාවන් සහ වි වගාව සම්බන්ධයෙන් ධන වර්ධනයන් වාර්තා වීමට ඉවහල් වී ඇත.

**කෘෂිකාර්මික ආර්ථික කටයුතු වල වර්ධනයන්**

2022 වර්ෂයේ දී සියයට 4.2 ක සෘණ වර්ධන වේගයක් වාර්තා කර තිබූ කෘෂිකාර්මික අංශයේ ආර්ථික කටයුතු 2023 වර්ෂයේ දී සමස්තයක් වශයෙන් සියයට 2.6 ක ධනාත්මක වර්ධනයක් වාර්තා කර ඇත.

2023 වර්ෂයේ දී කෘෂිකාර්මික කටයුතුවල වාර්තා වී ඇති මෙම ධනාත්මක වර්ධනය තුළ 'වි වගා කිරීම' (සියයට 20.0), 'අනෙකුත් ස්ථිර බෝග' (සියයට 8.9), 'පළතුරු වගා කිරීම' (සියයට 7.2), 'කරදිය ධීවර කටයුතු' (සියයට 4.9), 'එළවළු වගා කිරීම' (සියයට 3.2), 'ධාන්‍ය වගා කිරීම' (සියයට 2.9), 'සත්ව නිෂ්පාදනය' (සියයට 1.8), 'කෘෂිකාර්මික සහාය සේවා කටයුතු (සියයට 1.5), වශයෙන් ධන වර්ධන වේගයන් වාර්තා කර ඇත.

කෙසේ වෙතත් මෙම වර්ෂය තුළ දී 'පැළ බෝකිරීම' (සියයට 24.7), 'රබර් වගා කිරීම' (සියයට 7.7), උක්, දුම්කොළ, සහ අනෙකුත් ස්ථිර නොවන බෝග වගා කිරීම' (සියයට 7.6), 'කෝපි, කොකෝවා වගා කිරීම' (සියයට 7.6), 'වන වගා සහ දැව කඳන් නිෂ්පාදනය' (සියයට 7.3), 'පොල් ඇතුළත් තෙල් සහිත පළතුරු බෝග වගාව' (සියයට 3.6), 'මිරිදිය ධීවර කටයුතු (සියයට 3.4.), 'කුළුබඩු වගා කිරීම' (සියයට 1.7) සහ 'තේ වගා කිරීම' (සියයට 1.5) ක් වශයෙන් සෘණ වර්ධන වේගයන් වාර්තා කර ඇත.

### කර්මාන්ත ආර්ථික කටයුතු වල වර්ධනයන්

2022 වර්ෂයේ දී සියයට 16.0 ක සාණාත්මක වර්ධනයක් වාර්තා කර තිබූ කර්මාන්ත ආර්ථික කටයුතු 2023 වර්ෂයේ දී ද සියයට 9.2 ක පසුබැසීමක් වාර්තා කර ඇත.

පසුගිය වර්ෂය හා සසඳන විට නිමැවුම් කර්මාන්ත කටයුතු සමස්තයක් වශයෙන් සියයට 3.2 ක පසුබැසීමක් වාර්තා කර ඇත. නිමවුම් කර්මාන්ත කටයුතු තුළ පසුබැසීම් වාර්තා වී ඇති නිමවුම් කර්මාන්ත අතර 'දැව හා දැව ආශ්‍රිත නිෂ්පාදන' (සියයට 20.0), 'රබර් හා ප්ලාස්ටික් භාණ්ඩ නිෂ්පාදනය' (සියයට 16.8), 'වෙනත් නිමවුම් කර්මාන්ත' (සියයට 15.6), 'යන්ත්‍රසූත්‍ර හා උපකරණ නිෂ්පාදනය' (සියයට 15.1), 'රෙදිපිළි, නිමි ඇඳුම්, සම්භාණ්ඩ සහ ඒ ආශ්‍රිත නිෂ්පාදන කටයුතු' (සියයට 12.0), 'කඩදාසි සහ ඒ ආශ්‍රිත නිෂ්පාදනය' (සියයට 9.2), 'ගෘහ භාණ්ඩ නිෂ්පාදනය' (සියයට 7.8), 'වෙනත් ලෝහ නොවන ඛනිජ නිෂ්පාදනය' (සියයට 0.6), ක් වශයෙන් පසුබැසීම් වාර්තා කර ඇත.

2023 වර්ෂයේ දී 'පිරිපහදු කළ ඛනිජ තෙල් නිෂ්පාදන කර්මාන්තය' සියයට 238.2 ක සැලකිය යුතු ධන වර්ධනයක් වාර්තා කර ඇත. එමෙන්ම ධන වර්ධනයන් වාර්තා කර ඇති නිමවුම් කර්මාන්ත අතර දළ දේශීය නිෂ්පාදිතයට සියයට 7.0 දායකත්වයක් සහිත ප්‍රධානතම නිමැවුම් ආර්ථික කටයුත්ත වන 'ආහාර, පාන වර්ග සහ දුම්කොළ නිෂ්පාදනය' සියයට 3.5 කින් වර්ධනය වී ඇත. 'මූලික ලෝහ සහ ව්‍යුච්චාත්මක ලෝහ නිෂ්පාදනය' (සියයට 2.6) සහ 'රසායනික ද්‍රව්‍ය හා මූලික ඖෂධ වර්ග නිෂ්පාදනය' (සියයට 0.7) ක් ලෙස වර්ධනය වී ඇත.

කර්මාන්ත අංශයේ ක්‍රියාකාරකම් තුළ දළ දේශීය නිෂ්පාදිතයට සියයට 5.1 ක දායකත්වයක් සපයන 'ඉදිකිරීම් කර්මාන්තය' සියයට 20.8 ක සාණ වර්ධනයක් 2023 වර්ෂයේ දී වාර්තා කර ඇත. තව ද, 'පතල් හා කැනීම් කර්මාන්තය' සියයට 22.3 ක පසුබැසීමක් මෙම වර්ෂය තුළ දී වාර්තා කර ඇත. මේ අතර 'විදුලිය, ගෑස්, වාණිජ සහ වායු සැකසුම් සැපයුම' සියයට 2.3 ක සාණ වර්ධනයක් වාර්තා කර ඇති අතර 'ජලය එක් රැස් කිරීම, පිරිපහදු කිරීම සහ බෙදා හැරීම' සියයට 17.6 ක පසුබැසීමක් මෙම වර්ෂය තුළ දී වාර්තා කර ඇත.

### සේවා ආර්ථික කටයුතු වල වර්ධනයන්

2023 වර්ෂයේ දී සේවා ආර්ථික කටයුතු 2022 වර්ෂයට සාපේක්ෂව සියයට 0.2 ක පසුබැසීමක් වාර්තා කර ඇත. සේවා ආර්ථික කටයුතුවල වාර්තාවී ඇති මෙම සුළු පසුබැසීම තුළ 'තොරතුරු තාක්ෂණ සේවා සැපයීමේ කටයුතු' (සියයට 21.4), 'මූල්‍ය සේවා ක්‍රියාකාරකම්' (සියයට 10.0), 'දේපොළ වෙළඳාම් කටයුතු සහ නිවාස අයිතිය' (සියයට 6.0), 'විදුලි සංදේශ සේවා' (සියයට 2.2), 'වැඩසටහන් සම්පාදනය සහ ගුවන්විදුලි හා රූපවාහිනි විකාශන කාර්යයන්' (සියයට 2.1), 'රාජ්‍ය පරිපාලනය' (සියයට 1.7), 'සෞඛ්‍ය සේවා' (සියයට 0.7), ක් වශයෙන් සාණ වර්ධන වේගයන් වාර්තා කර ඇත.

කෙසේ වෙතත්, 'නවාතැන් හා ආහාර පාන සැපයීම' (සියයට 26.0), 'රක්ෂණ සේවා' (සියයට 26.0), 'භාණ්ඩ හා මගීන් ප්‍රවාහනය සහ ගබඩාකරණ කටයුතු' (සියයට 3.9), 'තැපැල් හා කුරියර් සේවා' (සියයට 2.9), 'වෘත්තීය සේවා' (සියයට 2.4), 'අධ්‍යාපනය' (සියයට 1.8), 'අනෙකුත් පෞද්ගලික සේවා' (සියයට 0.4) ක් වශයෙන් 2023 වර්ෂය තුළ ධන වර්ධනයන් වාර්තා කර ඇත. ඊට අමතරව, පසුගිය වසර හා සැසඳීමේ දී දළ දේශීය නිෂ්පාදිතයට සියයට 14.0 ක දායකත්වයක් සපයන 'තොග හා සිල්ලර වෙළඳාම' (සියයට 0.1) ක වර්ධනයක් වාර්තා කර ඇත.

### 2023 වර්ෂයේ සිව්වන කාර්තුවේ ආර්ථික වර්ධනයන්

2023 වර්ෂයේ සිව්වන කාර්තුව සඳහා සඳහා ජාතික ගිණුම් ඇස්තමේන්තු නිකුත් කරමින්, ජනලේඛන හා සංඛ්‍යාලේඛන දෙපාර්තමේන්තුව අනාවරණය කරන්නේ, 2022 වර්ෂයේ සිව්වන කාර්තුවේ වාර්තා වූ සියයට 12.4 ක සෘණ ආර්ථික වර්ධන වේගය හා සසඳන විට, 2023 වර්ෂයේ සිව්වන කාර්තුවේ දී ශ්‍රී ලංකාවේ ආර්ථිකය සියයට 4.5 කින් වර්ධනය වී ඇති බවයි.

2022 වර්ෂයේ සිව්වන කාර්තුවේ ස්ථාවර මිල (2015) ගණන් යටතේ ශ්‍රී ලංකාවේ දළ දේශීය නිෂ්පාදිතය රුපියල් මිලියන 2,955,390 ක් ලෙස වාර්තා වී තිබූ අතර එය 2023 වර්ෂයේ සිව්වන කාර්තුවේ දී රුපියල් මිලියන 3,087,989 ක් දක්වා ඉහළ ගොස් ඇත.

තව ද, පවත්නා මිල ගණන් යටතේ 2022 වර්ෂයේ සිව්වන කාර්තුවේ දළ දේශීය නිෂ්පාදිතය රුපියල් මිලියන 6,521,664 ක් ලෙස වාර්තා වූ අතර එය 2023 වර්ෂයේ සිව්වන කාර්තුවේ දී රුපියල් මිලියන 7,303,758 ක් දක්වා වැඩි වී ඇත.

2023 සිව්වන කාර්තුව තුළ කෘෂිකර්මාන්ත, කර්මාන්ත, සේවා ආර්ථික කටයුතු පිළිවෙලින් සියයට 0.6, සියයට 7.9 හා සියයට 2.8 ක වර්ධන වේගයන් වාර්තා කර ඇත.

ජනලේඛන හා සංඛ්‍යාලේඛන දෙපාර්තමේන්තුව ප්‍රකාශ කරන පරිදි 2023 වර්ෂයේ සිව්වන කාර්තුවේ හා 2023 වාර්ෂික දළ දේශීය නිෂ්පාදිත ඇස්තමේන්තු පිළිබඳ විස්තරාත්මක තොරතුරු දෙපාර්තමේන්තුවේ වෙබ් අඩවියේ පළ කර ඇත.

<http://www.statistics.gov.lk/NationalAccounts/StaticInformation/GDP2015>



ඩී.ඩී.ඒ.ඒ. සෙනෙවිරත්න

අධ්‍යක්ෂ ජනරාල්

#### ජනලේඛන හා සංඛ්‍යාලේඛන දෙපාර්තමේන්තුවේ දැක්ම

දේශීය සංවර්ධන අභිමතාර්ථ සාක්ෂාත් කරගැනීම සඳහා කාලීන තොරතුරු ලබා දීම තුළින් කලාපයේ පෙර ගමන්කරු බවට පත්වීම

#### ජනලේඛන හා සංඛ්‍යාලේඛන දෙපාර්තමේන්තුවේ මෙහෙවර

ගෝලීයකරණ පසුබිමක් තුළ සමෘද්ධිමත් ජාතියක් බවට පත්වීම සඳහා නව තාක්ෂණය, සේවක කැපවීම සහ උපායශීලී නායකත්වය තුළින් කාලීන වූත් නිවැරදි වූත් දත්ත ලබා දීම මගින් වඩාත් ඵලදායී ලෙස දේශයෙහි සමාජ ආර්ථික සංවර්ධනයට දායක වීම

 ජනලේඛන හා සංඛ්‍යාලේඛන දෙපාර්තමේන්තුව



info@statistics.gov.lk

මෙය ජාතික ගිණුම් අංශයේ ප්‍රකාශනයකි.

සංඛ්‍යාන මන්දිරය



+94 11 2147000



තෙවන මහල, ජනලේඛන හා සංඛ්‍යාලේඛන දෙපාර්තමේන්තුව

අංක.306/71, පොල්දූව පාර



+94 11 2147011



National.accounts@statistics.gov.lk

බත්තරමුල්ල



statistics.gov.lk



+94 11 2147071



+94 11 2877938